

VETERANI MIR-RENJU UNIT JAGHMLU XOGHOL

VOLONTARJU MA' HERITAGE MALTA U L-FAM



Stqarrija | 8 ta' Mejju 2025

Għaxar veterani mir-Renju Unit qed jagħmlu xogħol volontarju f'Malta b'kollaborazzjoni ma' Heritage Malta u l-Forzi Armati ta' Malta, bħala parti mill-proġett ta' Alabaré li jismu 'Boots on the Ground' u li qed jitwettaq bejn it-3 u l-15 ta' Mejju 2025.

Dawn il-veterani, li temmew il-karriera militari, ingħataw għajnuma minn Alabaré – organizzazzjoni tal-karità bi djar u servizzi fl-Ingilterra u f'Wales. Din l-għaqda ilha mill-1991 ittejjeb il-ħajja tan-nies u llum tagħti appoġġ lil persuni bla dar, veterani, żgħażaġh, individwi għaddejjin minn problemi ta' saħħa mentali, u nies b'dizabbiltà fit-tagħlim.

Fit-80 anniversarju ta' Victory in Europe Day, il-Ministru għall-Wirt Nazzjonali, l-Arti u l-Gvern Lokali, Owen Bonnici, il-Kummissarju Għoli tar-Renju Unit għal Malta, Cathy Ward, u l-Kap Eżekuttiv ta' Heritage Malta, Noel Zammit, żaru l-Forti Delimara biex jiltaqgħu mal-voluntieri u jaraw ix-xogħol li sar.

Dan il-programm ta' volontarjat li qed isir f'Malta għandu l-għan li jġieghel lill-veterani jhossu utli, jagħtihom sens ta' appartenenza u joffrilhom l-opportunità li jtejjbu r-reżiljenza tagħhom u l-mod kif iħarsu lejhom infushom. Il-grupp ta' veterani li ġie Malta jinkludi parteċipanti nisa u rġiel u l-akbar wiehed fosthom għandu 67 sena. Tnejn mill-veterani ħadu sehem fi proġetti simili f'Gibiltà f'dawn l-aħħar sentejn.

Matul l-ewwel fażi, l-għan ewlieni kien li jsir xogħol ta' preservazzjoni fil-Forti Delimara, sit militari storiku importanti f'Malta. Ix-xogħol tal-parteeipanti kien jinkludi tindif, tneħhija ta' sadid, u xogħol ta' żebgħa. Din il-ħidma se tgħin fil-ħarsien tal-istruttura tal-forti filwaqt li tiżgura li l-karatteristiċi storiċi tas-sit jibqgħu jtgawdew fil-gejjieni. Il-parteeipanti kellhom ukoll l-opportunità li jżuru diversi siti u mużewijiet ta' Heritage Malta biex ikomplu jsebbħu l-esperjenza tagħhom f'Malta u japprezzaw aktar l-istorja, l-arkitettura u l-importanza militari tal-pajjiż.

Il-Ministru Owen Bonnici qal li, "Din l-inizjattiva tirrifletti l-qalb tassew nobbli tal-veterani li minkejja t-tbatija li għadew minnha, għażlu li jagħtu lura billi jikkontribwixxu għall-preservazzjoni tal-wirt storiku tagħna. Il-proġett 'Boots on the Ground' huwa eżempju ċar ta' kif il-kollaborazzjoni bejn nazzjonijiet tista' twassal għal riżultati li jġibu valur mhux biss kulturali iżda anke uman. Nirringrazzja lil Heritage Malta, lill-Forzi Armati ta' Malta u lill-organizzazzjoni Alabaré għal dan l-impenn li jseddaq ir-rispett reċiproku u l-valuri tal-komunità."

Il-Kap Eżekuttiv ta' Heritage Malta faħħar lil Alabaré għal din l-inizjattiva u radd ħajr lill-voluntieri għall-ħidma bir-reqqa li għamlu b'risq il-wirt kulturali Malti. Huwa qal li opportunità ta' volontarjat ma' Heritage Malta hija esperjenza li għandha tifsira profonda u li tagħti ħafna frott, kemm għall-Maltin kif ukoll għall-barranin. Hija wkoll esperjenza li tabilhaqq iġġorr magħha l-ispirtu tas-slogan tal-aġenzija, 'Parti Minna'.

Il-Kap Eżekuttiv ta' Alabaré, Andrew Lord, qal li, "Din il-kollaborazzjoni turi l-impatt pożittiv li jista' jkun hemm fuq il-komunitajiet meta ssir hidma flimkien. Dan il-grupp ta' veterani, appoġġat minn Alabaré, wera kif il-qawwa tar-reżiljenza u t-tama tista' ġġib trasformazzjoni shiħa fil-ħajja tan-nies."